

13 ta' Ottubru, 1998

Imballfin:-

S.T.O. Joseph Said Pullicino B.A. (Hons.), LL.D. - President
 Onor. Noel V. Arrigo LL.D.
 Onor. Giannino Caruana Demajo LL.D.

Angolina Attard

versus

Bartholomeo Camilleri

**Appogg - Distanza Regolamentari Bejn Bini - Artikoli 413 u
 435 tal-Kodiċi Ċivili**

L-attriċi agixxiet għal hlas ta' kumpens naxxenti minn appogg; irrizulta mill-provi illi l-konvenut ma kienx bena mal-hajt taghha imma l-kwistjoni qamet meta ssaqqaf spazju bejn iz-zewg hitan.

Il-Qorti ta' l-Appell irriteniet illi essenzjalment l-ezitu ta' dan l-appell jiddependi mill-portata li jista' jkollu l-artikolu 435 tal-Kodiċi Ċivili f'kazijiet fejn ma tkunx inzammiet id-distanza regolari ta' tliet metri mill-hajt tal-fond tal-gar u jkun inbena hajt ieħor f'inqas minn tliet metri msemmija u li ma jkunx imiss mal-hajt imsemmi u dan għall-fini ta' jekk jistax jinghad li jkun gie pprattikat appogg f'dan il-kaz u allura hux dovut il-hlas li normalment jintalab u jithallas meta jkun hemm l-appogg.

Il-Qorti ta' l-Appell waslet għall-konkluzjoni illi taht ebda ċirkostanza ma jista' jinghad illi bil-fatt illi ssaqqaf l-ispażju bejn iz-zewg hitan b'daqshekk gara illi gie pprattikat xi appogg fis-sens tal-ligi. Il-kwistjoni ta' x'konsegwenza jista' jkollu n-nonosservanza ta' l-artikolu 435 da parti tal-konvenut hija xi haga rrelevanti għall-ezitu ta' din il-kawza billi se mai, jista' jew seta' jintitola lill-attriċi li tittutela d-drittijiet taghha u dak illi l-ligi riedet li jirregola l-mod kif isir il-bini f'pajjizna.

Il-Qorti ta' l-Appell ikkonfermat is-sentenza ta' l-Ewwel Qorti fejn cahdet it-talba attriċi.

Il-Qorti:-

Dan huwa appell minn sentenza moghtija mill-Onorabbli Prim'Awla tal-Qorti Ċivili fl-4 ta' Lulju, 1996, fil-kawża fl-ismijiet premissi, liema sentenza taqra kif ġej:

"Il-Qorti:-

Rat iċ-ċitazzjoni ta' l-attriċi li biha premissi d-dikjarazzjonijiet neċessarji u moghtija l-provvedimenti opportuni;

"Premess illi l-konvenut ghandu jaghti lill-attriċi s-somma ta' Lm339.34,3 (tliet mija, disgha u tletin lira Maltija, erbgħa u tletin ċenteżmi, tliet milleżmi) għall-appoġġ minnu eżerċitat mal-fond ta' l-attriċi "Angela House", Triq l-Oratorju, il-Għarghur;

Premess illi għalkemm interpellat biex iħallas il-konvenut baqa' inadempjenti;

Talbet li dina l-Qorti:

Tikkundanna lill-konvenut iħallas lill-attriċi s-somma ta' Lm339.34,3 minnu dovuta għall-appoġġ kif fuq ingħad u kif ċertifikat mill-Perit David Pace (dokument A);

Bl-interessi u bl-ispejjeż kontra l-konvenut";

Rat in-nota ta' eċċezzjonijiet tal-konvenut Bartholomeo Camilleri fejn eċċepixxa:

“Fl-ewwel lok l-inkompetenza ta' dina l-Onorabbli Qorti *ratione materiae*;

Fil-meritu u bla preġudizzju għall-premess illi l-azzjoni attriċi hija nfondata fil-fatt u fid-dritt u għandha għalhekk ukoll tiġi miċhuda bl-ispejjeż kontra l-attriċi stante li l-eċċipjenti ma pp Prattika ebda appoġġ ma' proprjetà tagħha u dana kif jiġi ppruvat waqt it-trattazzjoni tal-kawża;

Salvi eċċezzjonijiet ohra”;

Rat id-dikjarazzjoni tal-kontendenti, il-listi tax-xhieda tagħhom flimkien mad-dokumenti li ġew esebiti;

Rat l-atti kollha tal-kawża fosthom id-deċiżjoni tal-Qorti ta' l-Appell tat-2 ta' April, 1990, dwar il-kompetenza ta' din il-Qorti;

Trattata l-kawża:

Ikksunidrat li din hija kawża dwar hlas ta' appoġġ allegatment ipprattikat mill-konvenut di fronte bini iehor adjacenti għal tiegħu appartenenti lill-attriċi u ċjoè “Angela House” u bini ġdid ġewwa Triq l-Oratorju, fil-Għarghur. Billi l-attriċi għall-hajt tagħha nefqet is-somma komplessiva ta' Lm678.68,6 (ara dokument A a fol. 4 tal-proċess) qiegħda titlob in-nofs ta' dana l-ammont jiġifieri Lm339.34c3;

Fil-kors tal-kawża ġie nnominat Perit Arkitett fil-persuna ta' l-AIC Joseh Huntingford li wara li zamm aċċess u sema' l-

provi seta' jikkoštata li l-konvenut, illum mejjet, kien bena qoxra tas-sitt (6) pulzieri b'*gap* ta' xi pulzier qawwi mill-qoxra attriċi. Gara - dak li kien wisq prevedibbli - li minn dan il-*gap* jew spazju bejn iż-żewġ hitan ipperkola ilma, bil-konsegwenza li l-hajt ta' l-attriċi beda jiġi ddanneġġjat bl-umdità. Bħala rimedju l-konvenut kahhal dana l-ispazju biex ma jkomplix jipperkola ilma u tkompli tiżdid il-hsara u dan a benefiċċju taz-żewġ partijiet (ara fol. 6, it-tielet paragrafu ta' l-ewwel relazzjoni). Madanakollu, l-ewwel relatur kien tal-fehma li:

“It-tikħil ta' dan il-*gap* ma jikkosittwix prattikar ta' appoġġ min-naħa tal-konvenut għal mal-hajt ta' l-attriċi. Il-konvenut sempliċement għalaq il-vojt ta' bejn iż-żewġ qoxriet, la ingalja xi saqaf jew travu u lanqas ma wahhal xi katusi jew imsiemer. Hu ma għamel ebda indenzjoni fil-hajt ta' l-attriċi”;

Għalhekk skond l-ewwel perit ġudizzjarju t-talba attriċi għandha tiġi respinta;

Fuq talba ta' l-attriċi ġew innominati tliet periti addizzjonali, ilkoll arkitetti biex jirrelataw mill-ġdid fuq il-provi kollha mressqa;

Il-periti addizzjonali qablu li fil-bini tal-qoxra tal-hajt tiegħu, m'hemm ebda indikazzjoni li l-konvenut qabadha jew attackaha mal-hajt ta' l-attriċi. Fl-istess waqt huma kkostataw minn aċċess li kkonduċew *in situ*:

“Li l-fuqqani tal-vojt bejn il-hajt ta' l-attriċi u l-qoxra imtella' mill-konvenut, ingħalaq permezz ta' tikħil, u dan biex jevita d-dhul ta' l-ilma fil-vojt li ġie kkreat bejn il-qoxra mtella' mill-konvenut u l-hajt ta' l-attriċi - ara fol. 80/1 tal-proċess (sottolinear tal-Qorti);

Wara li rriferew għall-artikolu 413 tal-Kap. 16 li għandu x'jaqsam mal-jedd ta' appogg, il-periti kkonkludew li kienu jaqblu ma' l-ewwel relatur, meta ddikjara li t-tikkil ma jikkostitwix appogg u dana billi l-konvenut ma għamel ebda użu mill-hajt ta' l-attriċi, la biex fuqu jserrah travi u lanqas biex iqabbad il-ħitan jew jutilizzah għal xi xogħol iehor strutturali. Minn hawn wiehed kien allura jistenna, bħal fil-każ ta' l-ewwel relatur, li l-periti addizzjonali jikkonkludu bħala li t-talba attriċi kellha tiġi riġettata għax infondata. Minflok, il-periti fuq pretest għdid għall-kawża msejjes din id-darba fuq l-artikolu 435 (2) tal-Kap. 16 iddecidew li għaladarba l-konvenut ma zammx id-distanza stipulata mil-liġi "huwa ma kellu ebda triq oħra hliet li jponggi l-hajt tiegħu ma' dak ta' l-attriċi" (*sic*) u l-fatt li huwa għażel li ma jutilizzahx, ma jistax b'hekk jippriva lill-attriċi mid-dritt ta' appogg li jisthoqqilha u li seta' biss jiġi lilha miċhud billi tithalla d-distanza ta' 3 metri preskritti mil-liġi. Fil-fatt il-periti addizzjonali spiċċaw biex illikwidaw dritt ta' appogg lill-attriċi fis-somma ta' Lm345.99c7m - xi ftit aktar minn dak li hija talbet;

Fil-fehma tal-Qorti, dan ir-rapport ulterjuri ma tantx jagħmel sens legalment għaliex jew sar appogg jew ma sarx - jekk sar hemm dovut hlas, jekk ma sarx kull hlas talvolta dovut ma jkunx a bażi ta' dritt ta' appogg li ma jeżistix. Tant ukoll jista' jiġi attribwit għall-fatt li l-kwistjoni hija wahda prettament legali in kwantu tirreferi għall-interpretazzjoni ta' l-artikolu 413 tal-Kodiċi Ċivili u sekondarjament għaliex il-fattispeċje tal-każ huma tassew ftit u xejn eċċezzjonali. Hemm zewġ deċiżjonijiet mogħtijin mill-istess għudikant, li kien jippresjedi l-Prim'Awla tal-Qorti Ċivili dakinhar, u li jagħtu interpretazzjoni wiesa' tal-kelma "bini". Hekk ġie ritenut fil-kawża **Antonio Borg vs Giovanni Zammit**, deċiża fis-27 ta' Mejju, 1952, (Kol. Vol. XXXVI - I - 443) insibu li:

"il vocabolo edificio comprende qualunque costruzione o

fabbrica, e tanto le parti principi quanto le accessorie di esse" (silta mehuda minn Fadda. Vol. 11, art. 547), u li:

"building includes any temporary or movable building" (Stroud, Judicial Dictionary, Supplement p. 132);

Issa, f'dan il-każ, il-mili ta' l-ispazju kien aktar minn haġa temporanja billi sar tikkil transversalment mal-hitana taż-żewġ fondi. Fil-każwa l-oħra fl-ismijiet **Riccardo Seguna vs Battista sive Patist Agius**, Prim'Awla tal-Qorti Ċivili, mogħtija fid-29 ta' Mejju, 1958, (Vol. XLII - II - 1065), ġie ritenut li l-kelma bini ma tfixsirx biss edificju jew xi kostruzzjoni oħra tal-ġebel u ta' natura permanenti;

"imma tikkompreni ukoll kwalunkwe kostruzzjoni msaqqfa u kapaci tagħti protezzjoni jew kenn";

Kien proprju għalhekk u mhux għal haġ'ohra li, fil-fehma tal-Qorti, il-periti perizjuri hassew li l-attriċi għandha b'xi mod tirċievi hlas ta' appoġġ. Il-mili sar fl-interess taż-żewġ fondi u l-Qorti trid tiddelibera jekk dan il-mili kienx verament jammonta għal appoġġ fit-termini li trid il-ligi;

Deċizzjoni fuq materja simili, iċċitata mill-konvenut, ingħatat mill-Qorti ta' l-Appell fit-8 ta' Novembru, 1912 fil-każwa fl-ismijiet **Santi Bisazza vs Andrea Grima**, fejn irriteniet li:

"... il compenso dovuto dal convenuto all'attore comprende solo la metà del valore della porzione del muro dell'attore alla quale egli ha appoggiato i due muri (recte le due mura) dell'attore trasversali suddette e la metà del valore del suolo sul quale tale porzione di muro trovasi piantata, senza tenere conto del valore della porzione del detto muro dell'attore

compresa tra i detti due mure trasversali;

Ed in tale senso accoglie e rispettivamente rigetta le domande dell'attore ...";

It-tieni deċiżjoni ċċitata mill-konvenut fl-ahhar nota ta' referenzi minnu sottomessa jiġifieri dik mogħtija ukoll mill-Qorti ta' l-Appell fis-26 ta' Ġunju, 1970 in re **Rev. Kan. Dun Giuseppe Mizzi Agius et vs Carmelo Gauci**, tqarreb iżjed għall-każ in ezami billi l-meritu huwa aktar simili bhal dak in kawża u dan billi f'din id-deċiżjoni gie kkunsidrat każ fejn wara li thalla spazju ta' tliet pulzieri ċirka bejn iż-żewġ hitan diviżorji l-konvenut għalaq dan l-ispazju bejn il-bitan billi fuq il-faċċata u fuq wara addentella mal-hajt ta' l-atturi u n-naha ta' fuq ksieh bis-siment. Il-Qorti ta' l-ewwel istanza f'dan il-każ iddeċidiet kontra t-teżi attriċi wara li *inter alia* qieset hekk:

“Li l-artikolu 418 (qabel 455) ... jgħid li kull sid jista' ukoll jagħmel komuni, kollu jew biċċa minnu, hajt li jmiss mal-fond tiegħu, billi jhallas lil sid dana l-hajt in-nofs ta' kemm jiswa kollu, jew in-nofs ta' kemm tiswa biċċa li jkun irid jagħmel komuni u n-nofs ta' kemm tiswa' l-art li fuqha l-hajt ikun mibni, u billi jagħmel ukoll ix-xogħlijiet li jkunu meħtieġa sabiex ma ssirx hsara lill-ġar;

Li għalhekk l-attur irid jipprova li l-konvenut irrenda komuni l-hajt in kwistjoni; u biex tiġi kkollawdata dina l-prova huwa suffiċjenti s-sempliċi fatt li l-ġar ikun poġġa l-konstruzzjoni tiegħu mal-hajt “*quando da tale fatto si possa desumere la sua intenzione di acquistarne la comunione*” (V. Errazione di Roma, 20 marzo 1894 - Legge, 1894 - I - 649);

Omissis;

Li l-konvenut saqqaf il-bini tieghu minghajr ma jpoġġi fuq il-hajt ta' l-attur, għaliex inqeda bil-hajt tieghu;

Li, inoltre, huwa risaput li biex u talli jirrendi komuni l-hajt, wiehed jirrendi komuni anke l-pedamenti li huma biċċa mill-hajt, għax hajt bla pedament ma jistax ikun hemm, u jekk il-gar itella' hajt fuq l-art tieghu mill-pedamenti, ma jistax ikun obligat iħallas għall-komunjoni tal-hajt, għaliex b'dana l-aġir huwa wera li materjalment mhux biss ma riedx, iżda lanqas f'xi mument huwa akkwista nofs il-proprietà tal-hajt;

Li m'għandux jintnesa li dana l-akkwist ta' nofs il-proprietà tal-hajt ċjoè "*la comunione del muro e facoltativa pel proprietario del fondo contiguo a quello ove esiste il muro*" (Pacifici-Mazzoni, Istituzione, Vol. III, pt. I, pag. 300) u li għalhekk ma jistax il-gar jiġi kostrett jirrendi komuni l-hajt, jekk ma jridx, u anqas jista' jiġi ndott iħallas il-kumpens ta' dina l-komunjoni, jekk fil-fatt ma teżistix;

Omissis;

Li, inoltre, il-Qorti tirravvisa fin-natura ġuridika tad-dritt ta' l-appoġġ, l-elementi kollha ta' esproprijazzjoni forzusa għaliex issib li tikkonsisti fiċ-ċessjoni ta' bilfors li l-proprietarju esklussiv ta' hajt ta' konfini huwa obligat jaghti lill-viċin tieghu, ta' nofs l-istess hajt li mieghu l-istess viċin ipoġġi l-bini tieghu;

Li anke taht dana l-aspett l-akkwist ta' dana d-dritt, ma jistax jiġi nterpretat estensivament, imma għandu jiġi stabbilit minn dak li realment isir meta l-gar jibni, u jekk ma jivverifikax ruhu l-appoġġ strettament rikjest mil-liġi, huwa inutili li l-Qorti taghti piż lil certi ċirkostanzi hawn aktar 'l isfel imsemmija biex jiġi ndott dana d-dritt;

Li l-attur irid jiddeżumi li saret da parti tal-konvenut il-komunjoni tal-hajt:

Ghaliex il-konvenut addentella l-bini tieghu mal-faċċata tal-bini ta' l-attur;

U ghaliex il-konvenut meta tella' l-hajt ma osservax id-dispoizzjoni ta' l-artikolu 435 (gà 472) tal-Kodiċi Ċivili;

Li l-ewwel konsiderazzjoni ta' l-attur ma jidherx li hija aċċettabbli ghaliex mhuwiex legalment konċepibbli appoġġ fuq il-hajt ta' faċċata, imma biss huwa possibbli fuq il-hitan laterali, jew jekk qatt, dawk ta' wara l-edifizzju, ghaliex il-faċċata "*non è un muro divisorio fra due proprietà private e quindi capace di essere posseduto in comune dal proprietari dei fondi contigui ma separa l'edifizio della via pubblica*" (Koll. Vol. XXIV - I - 448);

Li a rigward tat-tieni konsiderazzjoni l-Qorti hija proklivi tirritjeni li l-artikolu 435 (gà 472) fuq citat, mhuwiex applikabbli għall-każ in kwistjoni, ghaliex ma gie f'ebda mod ippruvat li l-hajt diviżorju ta' l-attur ma sarx fuq il-linja tal-konfini;

Li taht iċ-ċirkostanzi l-Qorti hija tal-fehma li l-attur mhuwiex intitolat għall-ebda kumpens billi ma rriżultax li l-konvenut irrenda komuni l-hajt diviżorju ta' l-attur u anqas irriżulta li appoġġa miegħu l-bini tiegħu";

Il-Qorti ta' l-Ewwel Istanza f'dan il-każ irrikonoxxiet biss hlas minimu in kwantu kien hemm parti li giet addentellata - li fil-każ in ezami ma jirriżultax li kien hemm simili addentellament. Fil-fatt in kwantu fil-kawża l-oħra l-konvenut għamel ukoll kisi - l-ebda hlas ta' appoġġ ma gie rikonoxxut

ghal tali xoghol. Jinghad ukoll li s-sentenza fil-kawża surreferita giet ikkonfermata fl-appell meta din il-Qorti kompliet telabora hekk:

“... imma bl-operat tiegħu l-konvenut ċertament wera li ma riedx jirrendi komuni dak il-hajt singlu pre-eżistenti u fil-fehma tal-Qorti b'dak biss li għamel ma rrendiex komuni, fil-fattispeċje tal-kaz preżenti, dak il-hajt, apparti dak li talvolta tista' tiġi kkunsidrata li hi n-natura tar-riżultat finali tal-konstruzzjoni li saret miż-żewġ kontendenti fuq il-konfini ta' bejniethom”;

Għalhekk ukoll il-Qorti ta' l-Appell f'dik il-kawża, filwaqt li kkonfermat id-deċiżjoni appellata, ivaħdet it-talba attriċi in kwantu bbażata fuq l-artikolu 418 tal-Kodiċi Ċivili, hliief għall-parti fejn intwera li kien hemm addentellament;

Illi fil-kawża odjerna ma rriżulta li sar ebda appoġġ fit-termini tal-ligi dwar prattikar ta' appoġġ. Ma kien hemm l-ebda ingaljar jew addentellament u għalhekk ma jistax jinghad li hemm xi dritt dovut mill-konvenut għal fini ta' appoġġ. Hekk esprimew ruħhom il-periti ġudizzjarji għalkemm fit-tieni rapport sar aċċenn għall-partijiet oħra tal-ligi li m'għandhomx x'jaqsmu ma' dritt u hlas ta' appoġġ. Waqt l-aħhar sottomissjoni orali, il-legali ta' l-attriċi ċċita lil Albano li rritjena li qabel ma kien hemm tibdil fil-ligi Taljana in materja, is-sempliċi “aderenza” ta' hajt ma' hajt tekwiwali għal appoġġ. Fil-fehma tal-Qorti, il-ligi tagħna hija ċara bizzejjed u m'hemmx lok ta' eżempji jew każi oħra li mhumiex imsemmijin fil-Kodiċi. Jekk tassew hemm xi dritt għall-kumpens dovut għall-fatt li l-konvenut halla spazju bejn il-hajt li bena għall-proprietà tiegħu ma' dik tal-kontroparti, tali fatt ma jinkwadrax ruħu fit-talba attriċi kif dedotta u se mai trid issir talba *ad hoc*, jekk inhu hekk il-kaz;

Ghal dawn ir-raġunijiet:

Tiddeċidi billi, filwaqt li tilqa' l-eċċezzjonijiet tal-konvenut, tiċhad it-talba attriċi bl-ispejjeż ġudizzjarji kontriha”;

Appellat minn din is-sentenza l-attriċi permezz ta' petizzjoni li biha talbet li din il-Qorti joghġobha tittrevoka s-sentenza ta' l-Ewwel Qorti, tilqa' t-talbiet tagħha u tiċhad l-eċċezzjonijiet tal-konvenuti bl-ispejjeż taż-żewġ istanzi kontra l-appellati;

L-appellati pprezentaw risposta ta' l-appell illi fiha ndikaw ir-raġunijiet tagħhom għala l-appell għandu jiġi respint bl-ispejjeż;

L-appellanti tissottometti dan li ġej:

Illi l-Ewwel Onorabbli Qorti nterpretat il-kelma appoġġ f'sens limitat ta' ingaljar jew addentellament u la darba rriżultatli li ma kienx hemm tali ngaljar jew addentellament, allura ma kienx hemm appoġġ. Inoltre, l-Ewwel Qorti dehrilha illi l-artikolu 435 (2) ma kienx ta' rilevanza fl-interpretazzjoni ta' x'jikkostitwixxi appoġġ;

Hija tirrileva illi la darba l-konvenut għoġbu jagħlaq iż-żewġ qoxriet bil-konkos biex hekk ġew fizikament magħqudin u jmissu ma' xulxin - kien x'kien l-iskop li l-isparju jingħalaq - allur b'hekk il-hajt tal-konvenut ġie li qed jappoġġja ma' dak ta' l-attriċi;

Inoltre, kieku l-konvenut ma riedx jeżerċita appoġġ ma' l-attriċi, allura messu żamm id-distanza stipulata fl-artikolu 435 tal-Kap. 16, ċjoè ta' tliet metri mill-hajt ta' l-appellanti. Fil-

fehma tagħha, l-appellanti, la darba l-konvenut ma zammx tali distanza, dak l-istat ta' fatt għandu jittiehed bhala prova irriversabbli ta' l-appogg mal-hajt ta' l-attriċi jew li tali hjat gie rez komuni, bil-konsegwenza li l-konvenut ikollu issa jhallas nofs is-siwi tal-hajt u ta' l-art li jokkupa;

Iċ-ċirkostanzi ta' dan il-każ ifissru illi la darba l-konvenut għazel li ma jzommx id-distanza ta' tliet metri, allura għandu jiġi ritenut illi hu kien gie li awtomatikament eżercita d-dritt li jirrendi l-hajt komuni u għaldaqstant għandu jhallas kif stipulat. Il-fatt li l-hitan forsi ma jmissux ma' xulxin, ma għandhiex tagħmel differenza, la darba ma nżammitx id-distanza ta' tliet metri;

Ikkunsidrat:

Illi, essenzjalment, l-eżitu ta' dan l-appell jiddependi mill-portata li jista' jkollu l-artikolu 435 tal-Kodiċi Ċivili f'każijiet fejn ma tkunx iżżammet id-distanza regolari ta' tliet metri mill-hajt tal-fond tal-gar u jkun inbena hjat ieħor f'inqas minn tliet metri msemmija u li ma jkunx imiss mal-hajt imsemmi, u dan għall-fini ta' jekk jistax jingħad li jkun gie pprattikat appogg f'dan il-każ u allura hux dovut il-hlas li normalment jintalab u jithallas meta jkun hemm l-appogg;

Din il-Qorti studjat fil-fond l-aspett legali nvolut f'dan il-każ, il-ġurisprudenza li għaliha saret referenza, kif ukoll xi sentenzi oħra li nġataw minn dawn il-Qrati fosthom dawk in re **V. Camilleri vs C. Vella**, deċiżi minn din il-Qorti fis-16 ta' Marzu, 1992, u fit-23 ta' Marzu, 1992, kif ukoll dik deċiża mill-Qorti ta' l-Appell, Sede Inferjuri in re **Oscar Schembri vs John Dalli**, fis-16 ta' Dicembru, 1994. Jizdied ukoll ma' dan illi fil-fehma ta' din il-Qorti minhabba n-natura ta' l-istitut ta' l-appogg, minhabba t-tip u kwalità ta' domanda jew talba li tkun

saret fiċ-ċitazzjoni, kif ukoll minhabba ċ-ċirkostanzi li jirriżultaw li jvarjaw minn każ għal każ, id-dottrina u l-gurisprudenza jridu neċessarjament jiġu abbinati ma' dawn biex il-Qorti tkun tista' tasal għall-konklużjoni li tagħmel gustizzja bejn il-kontendenti;

L-ewwel punt li trid tagħmel din il-Qorti huwa illi mill-provi jirriżulta illi meta l-konvenut gie biex jibni, huwa mid-dehra ppretenda jew xtaq illi jkollu l-fakoltà li jagħmel użu mill-hajt diviżorju ta' l-attriċi minghajr, però, ma jhallas ta' l-appoġġ. L-attriċi ma aċċettatx dan u qaltlu li jekk irid seta' jibni qoxra hdejn il-hajt tagħha minghajr ma jmiss magħha, ċjoè, minghajr ma jagħmel użu mill-hajt tagħha. Effettivament, hekk sar, b'mod li din il-qoxra, ċjoè l-hajt, li tella' l-konvenut, ittella' distakkat kompletament minn mal-hajt ta' l-attriċi, però f'istanza ta' pulzier qawwi mill-istess hajt. Dana fil-fehma ta' din il-Qorti huwa mportanti l-għaliex huwa evidenti illi l-attriċi efettivament halliet stat ta' fatt jiġi kkreat u jiżvilluppa u f'ċertu sens anke stednitu hi stess biex isir hekk u m'għamlu xejn biex ma jsirx hekk, bir-riżultat illi l-kostruzzjoni tal-hajt tal-konvenut thalliet titla' u tiġi kkompletata minghajr l-osservanza ta' tliet metri distanza li jirrikjedi l-artikolu 435. Dana bilfors igorr mieghu ċertu konsegwenzi għall-fini ta' din il-kawża;

It-tieni fatt illi din il-Qorti tara illi għandu l-importanza tiegħu u li għandu jiġi rrilevat huwa illi kemm min-naha ta' l-attriċi, kif ukoll min-naha tal-konvenut, jidher ċar illi l-intenzjoni tat-tnejn kienet illi l-kostruzzjoni tal-bini tal-konvenut issir b'mod illi ma jsirx użu mill-hajt ta' l-attriċi u f'dan is-sens allura illi ma jiġix ipprattikat appoġġ. Jidher infatti li l-attriċi ma riditx li l-konvenut imiss magħha billi dan ma riedx ihallas ta' appoġġ filwaqt illi min-naha tal-konvenut, jidher ċar illi huwa ma kellu l-ebda intenzjoni li jappoġġa mal-bini ta' l-attriċi tant illi tella' l-hajt totalment iddistakkat minn magħha;

Il-pretensjoni ta' l-attriċi li gie pprattikat appoġġ u li tithallas ta' l-appoġġ twieldet meta, minhabba raġunijiet li jissemew fis-sentenza appellata, inhasset in-neċessità - u dana fuq istanza taghha stess - illi jissaqqfu iż-żewġ hitan biex ma jkomplix jiskula ilma u materjal iehor u b'hekk jigi evitat dannu lill-hajt taghha u presumibbilment anke ghal dak tal-konvenut. Li hu rilevanti huwa illi jidher illi kienet l-attriċi li, minhabba li kienet qed tiżviluppalha umdità fil-hajt taghha, minhabba l-ilma li kien qed jidhol fl-ispazju bejn iż-żewġ hitan, talbet lill-konvenut jghatti l-ispazju msemmi bejn il-hitan. Haha li l-konvenut ghamel. Filwaqt li però min-naha tal-konvenut dan qatt ma gie jfisser illi huwa kien biddel l-opinjoni tieghu u li b'daqshekk issa gie li qed jaghmel użu mill-hajt ta' l-attriċi billi jappoġġja mieghu, min-naha ta' l-attriċi dan serva ta' spunt biex hi, issa, titlob il-hlas ta' l-appoġġ billi evidentement qiegħda tippretendi li issa bis-saqaf tal-concrete illi sar fl-ispazju bejn iż-żewġ hitan dawn iż-żewġ hitan speċi issa saru hajt wiehed;

In realtà però, aktar ma dahlet fil-fond fil-fattispeċje ta' dan i'-kaz, din il-Qorti aktar waslet għall-konkluzjoni illi taht ebda ċirkostanzi ma jista' jingħad illi bil-fatt illi ssaqqaf l-ispazju bejn iż-żewġ hitan b'daqshekk gara illi gie pprattikat xi appoġġ fis-sens tal-ligi. Din hija l-konkluzjoni li waslu għaliha l-periti kollha, kemm dak originali kif ukoll dawk addizzjonali nnominati mill-Ewwel Qorti, u hija ukoll il-konkluzjoni li waslet għaliha l-Ewwel Onorabbli Qorti. Ma jistax jingħad ċertament illi fis-sens illi nghad gie pprattikat l-appoġġ; la tirrizulta l-intenzjoni tal-konvenut li jirrendi l-hajt komuni kif anqas ma jista' jingħad li b'dak li sar hu gie li qed jaghmel xi tip ta' użu ta' l-istess hajt;

Tibqa' l-kwistjoni l-oħra u oġġettiva una volta ma gietx osservata d-distanza ta' tliet metri, jistax jingħad li hajt mibni f'distanza inqas minn dik imsemmija u li ma jkun jaghmel ebda użu mill-hajt ta' l-attriċi anzi li jkun distakkat minnu jintitolax

lill-attriċi biex xorta wahda titlob id-dritt ta' l-appoġġ;

Kif inghad, ġurisprudenza fuq din il-materja ftit hemm u anke jekk is-sentenzi ta' din il-Qorti msemmiya fuq in re *Camilleri vs Vella*, jaghtu *ad intendere* illi min ma jridx jipprattika appoġġ, ma ghandux alternattiva hliet illi jsegwi d-distanza ta' tliet metri, ciononostante, f'ċirkostanzi simili jew identiċi ghal dawk tal-każ preżenti hu ta' mportanza primarja u determinanti dak illi ġie osservat minn din il-Qorti fis-sentenza *Mizzi Agius vs Gauci*, moghtija fis-26 ta' Ġunju, 1970, li minnha l-Ewwel Onorabli Qorti ċitat estensivament fis-sentenza appellata;

Din il-Qorti, bhal f'dak il-każ, jidhrilha illi hu ta' mportanza vitali ghar-rizoluzzjoni ta' dak il-każ, il-mod kif hija kkonċepita l-azzjoni u li ghandha d-dover li thares lejn it-talba kif inhi. F'dan il-każ partikolari l-attriċi talbet il-hlas ta' appoġġ li hija tgħid li ġie eżerċitat mill-konvenut *sic et simpliciter*. In realtà però kif inghad, in kwantu bbażata din it-talba fuq il-fatt illi ssaqqaf l-ispazju bejn iż-żewġ hitan, digà ġie stabbilit li din ma tregħix ghaliex ma ssib l-ebda fundament fil-ligi u taht l-ebda ċirkostanza ma jista' jinghad li ġie pprattikat appoġġ. Kwantu jirrigwarda l-pretensjoni tagħha illi anke jekk il-konvenut ma kellux intenzjoni li jipprattika appoġġ il-fatt li huwa ma żammx id-distanza regolari ta' tliet metri jintitolaha li tithallas ta' l-appoġġ xorta wahda, din il-Qorti tara illi tali pretensjoni teżorbata mill-veri parametri tan-natura ta' l-azzjoni tagħha u tan-natura ta' l-appoġġ. Dana ghaliex essenzjalment tipprospetta drittijiet legali ohra li jistgħu okkorrendo jwasslu għall-konklużjoni illi tittiehed azzjoni kontra min, filwaqt li ma jkunx qed jipprattika appoġġ, ma jzommx id-distanza regolari, imma ma jwasslux għall-konklużjoni illi ghax ma tkunx ġiet osservata dik id-distanza, dan neċessarjament jammonta għal appoġġ xorta wahda. Ćjoè, qed jiġi ppreċiżat illi l-ligi għad-dritt għall-hlas, għall-kumpens, fil-każ ta' appoġġ, jeżisti meta l-hajt

jigi rez komuni fis-sens illi jsir uzu minnu. Meta ma tkunx inzammet id-distanza ta' tliet metri, il-konkluzjoni ma tistax tkun illi hajt gie rez komuni bhala rizultat ta' dan il-fatt biss jekk effettivament il-bini jew il-kostruzzjoni tal-konvenut ma tkunx tmiss mieghu;

Din il-Qorti, bhalmha kienet qalet fis-sentenza msemmija in re **Mizzi Agius vs Gauci**, tara illi minghajr pregudizzju ghal kull dritt talvolta kompetenti lill-attriçi appellanti in konnessjoni ma' l-istat ta' fatt kif zviluppa, essenzjalment ma tistax illum l-attriçi li mhux qed timentha minn dak li gara, tippretendi li tithallas ta' dak li hemm li hi tirritjeni li hu dovut lilha minhabba dak li gara. Mill-assjem tal-provi f'dan il-każ ezzenzjalment jidher mhux biss illi l-partijiet, jew jekk mhux il-partijiet, l-attriçi trid jew f'xi hin ippretendiet illi jigi ddisturbat dak li gara kemm meta kien qed jigri kif ukoll illum bhala kostitwenti stat ta' fatt attwali, imma li trid hlas talli l-konvenut appoggja maghha, u dan jezorbita kompletament l-applikabbilita ta' l-artikolu 435 tal-Kap. 16 ghal każ prezenti;

Din il-Qorti tirribadixxi illi f'dan il-każ il-kwistjoni ta' x'konsegwenza jista' jkollu n-nonosservanza ta' l-artikolu 435 da parti tal-konvenut hija xi haga *toto coelo* rrilevanti ghall-ezitu ta' din il-kawza billi se mai, jista' jew seta', jintitola lill-attriçi li tittutela d-drittijiet taghha u dak illi li l-ligi riedet li jirregola l-mod kif isir il-bini f'pajjizna. Dana dejjem jekk kellha dritt taghmel dan, tenut kont tal-fatt illi, minn kif jirrizulta, kienet hi stess illi stiednet lill-konvenut ma jmissx mal-hajt taghha u li jibni qoxra vicin u ma hadet l-ebda pass meta setghet tikkostata li l-kostruzzjoni tal-konvenut mhux entro d-distanza legali ta' tliet metri;

F'dawn ic-cirkostanzi, din il-Qorti, ghalhekk, filwaqt illi taghmel referenza specifika ghall-konsiderazzjonijiet ta' l-

Ewwel Onorabbli Qorti fis-sentenza appellata li hija taqbel magghom kif ukoll ghal dawk ikkontenuti fis-sentenza in re **Mizzi Agius vs Gauci**, sup. cit. li hija taghmel taghha billi tiddikjara li hi taqbel kompletament ma' l-istess, tara li mhux il-kaz li l-gudizzju ta' l-Ewwel Qorti jigi ddisturbat;

Ghal dawn il-motivi, l-appell qed jigi respint u s-sentenza appellata qed tigi kkonfermata bl-ispejjez ta' dan l-appell a kariku ta' l-appellanti.
